

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى خَاتَمِ الْأَنْبِيَاءِ وَالْمُرْسَلِينَ، نَبِيِّنَا مُحَمَّدٍ وَعَلَى آلِهِ وَصَحْبِهِ
أَجْمَعِينَ، أَمَا بَعْدُ:

063. سورة المنافقون

التفسير الميسر کا درس جاری ہے اور ہم جزء ﴿قَدْ سَمِعَ﴾ کی تفسیر کر رہے ہیں، اور آج کی نشست میں سورة المنافقون کی تفسیر بیان کرتے ہیں، اللہ تعالیٰ کا ارشاد ہے:

أَعُوذُ بِاللَّهِ مِنَ الشَّيْطَانِ الرَّجِيمِ
بِسْمِ اللَّهِ الرَّحْمَنِ الرَّحِيمِ

﴿إِذَا جَاءَكَ الْمُنَافِقُونَ قَالُوا نَشْهَدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ لَرَسُولُهُ وَاللَّهُ يَشْهَدُ

إِنَّ الْمُنَافِقِينَ لَكَاذِبُونَ ﴿١﴾﴾ [المنافقون: 1]

اس سورة میں منافقین کے تعلق سے چند بنیادی باتیں ہیں، ہم سب جانتے ہیں کہ نفاق کا معنی ہے کہ حقیقت کو چھپا کر اُس کے خلاف کسی اور چیز کو ظاہر کرنا، عام لفظوں میں۔

اور شریعت کے اعتبار سے منافق کہتے ہیں جس نے کفر کو چھپا کر اسلام کو ظاہر کیا ہو، اور اسے کہتے ہیں نفاق اکبر۔ اور نفاق اصغر، کفر کے علاوہ اگر کوئی اور چیز آپ باطن میں چھپاتے ہیں اُس کے خلاف آپ ظاہر کرتے ہیں تو یہ نفاق اصغر ہے، جیسا کہ آپ نے سچ کے نام پر جھوٹ بولا ہے ”إِذَا حَدَّثَ كَذَبَ“: جب امانت رکھی جائے تو خیانت کر لیتا ہے، ظاہر اُوہ امانت دار ہے حقیقتاً وہ خائن ہے (خیانت کرنے والا ہے)، جب وعدہ کرے تو وعدہ خلافی کرے، اور جب جھگڑا کرے تو زیادتی کرے حد سے تجاوز کر لے۔

الغرض: تو اس سورة کا بنیادی پیغام جو ہے وہ نفاق کے تعلق سے چند اہم باتیں ہیں، آئیے دیکھتے ہیں۔

اللہ تعالیٰ کا ارشاد ہے: اے میرے پیارے پیغمبر صلی اللہ علیہ وآلہ وسلم! جب آپ کی مجلس میں منافق آتے ہیں تو وہ اپنی زبانوں سے یہ کہتے ہیں کہ ہم گواہی دیتے ہیں کہ بے شک آپ اللہ کے رسول ہیں (منافق گواہی دیتے ہیں اللہ تعالیٰ کے پیارے پیغمبر صلی اللہ علیہ وآلہ وسلم کی خدمت میں حاضر ہو کر کہ آپ اللہ کے رسول ہیں)۔

اللہ تعالیٰ نے جواب دیا ہے: کہ اللہ تعالیٰ خوب جانتا ہے کہ بے شک آپ اللہ کے رسول ہیں، اور اللہ تعالیٰ یہ گواہی دیتا ہے کہ بے شک یہ منافقین جھوٹے ہیں۔

یعنی جو یہ باتیں کر رہے ہیں کہ آپ اللہ کے رسول ہیں (علیہ الصلاة والسلام) اور یہ گواہی دے رہے ہیں یہ جھوٹے ہیں، گواہی تو اللہ تعالیٰ دے رہا ہے کہ یہ جھوٹے ہیں (سبحان اللہ)، باقی رہ گئی بات کہ آپ اللہ کے رسول ہیں تو اللہ تعالیٰ کا یہ پیغام ہی کافی ہے کہ آپ اللہ کے رسول ہیں اور اللہ تعالیٰ خوب جانتا ہے کہ آپ اللہ کے رسول ہیں۔

پھر اللہ تعالیٰ کا ارشاد ہے یعنی وجہ کیا ہے کیوں جھوٹی گواہی دے رہے ہیں؟ کیوں کفر کو ان لوگوں نے چھپایا ہے حقیقتاً اور اسلام کو ظاہر کیا ہے وجہ کیا تھی؟ اللہ تعالیٰ کا ارشاد ہے:

﴿اتَّخَذُوا أَيْمَانَهُمْ جُنَّةً فَصَدُّوا عَنْ سَبِيلِ اللَّهِ إِنَّهُمْ سَاءَ مَا كَانُوا يَعْمَلُونَ ﴿3﴾ ذَلِكَ بِأَنَّهُمْ

أَمَنُوا ثُمَّ كَفَرُوا فَطُبِعَ عَلَى قُلُوبِهِمْ فَهُمْ لَا يَفْقَهُونَ ﴿3﴾﴾ [المنافقون: 2-3]

کہ منافقوں نے یہ جو قسمیں کھائی ہیں کہ آپ اللہ کے رسول ہیں اور اس پر گواہی بھی دی ہے یہ صرف اس لیے ہے کہ وہ اپنے آپ کو مؤاخذے سے اور عذاب سے بچالیں (پکڑ سے بچالیں عذاب سے بچالیں) اور اپنے آپ کو اور لوگوں کو بھی اس صراط مستقیم سے اور حق کے راستے سے روکے رکھا ہے اور منع کیا ہے، بہت ہی بُرا عمل یہ کرتے ہیں، اور یہ اس لیے کہ یہ لوگ ظاہر میں ایمان لائے ہیں اور باطن میں وہ کافر رہے ہیں، پس اللہ تعالیٰ نے ان کے کفر کی وجہ سے ان کے دلوں پر مہر لگا دی ہے اور وہ سمجھتے نہیں ہیں (یعنی اس حقیقت کو) اور جس میں لوگوں کی بھلائی ہے وہ سمجھ نہیں سکے۔

پھر ایک اور حقیقت ان منافقین کے تعلق سے:

﴿وَإِذَا رَأَيْتَهُمْ تُعْجِبُكَ أَجْسَامُهُمْ وَإِنْ يَقُولُوا تَسْمَعُ لِقَوْلِهِمْ كَأَنَّكُمْ خُشْبٌ مُسْنَدَةٌ ۗ

يَجْسَبُونَ كُلَّ صَيْحَةٍ عَلَيْهِمْ هُمُ الْعَدُوُّ فَاحْذَرْهُمْ فِتْنَتُهُمُ اللَّهُ ۗ أَلِيُّ يُوْفِكُونَ ﴿4﴾﴾ [المنافقون: 4]

اے میرے پیارے پیغمبر صلی اللہ علیہ وآلہ وسلم! جب آپ ان منافقین کو دیکھتے ہو تو آپ کو ان کا ظاہر جو ہے شکل و صورت ان کی اچھی لگتی ہے، ان کے جسم اچھے لگتے ہیں دیکھنے میں، اور جب یہ کوئی بات کرتے ہیں تو آپ ان کی بات کو سنتے ہیں یعنی فصاحت میں بلاغت میں بڑے تیز ہیں، ان کے دل ایمان سے فارغ ہیں، اور ان کی عقلیں جو ہیں سمجھ سے اور علم نافع سے فارغ ہیں، ان کی مثال ایسی ہے جیسا کہ دیوار سے ٹیک لگی لکڑیاں ہیں جن میں کوئی زندگی نہیں ہے (آپ دیکھتے ہیں بعض اوقات دیوار سے جب لکڑیوں کو ٹیک لگا کر ایک ساتھ رکھا جاتا ہے تو دیکھنے میں اچھی لگتی ہیں تو ان کی مثال بھی کچھ ایسی ہے) ہر اونچی بات پر یہ گمان کرتے ہیں کہ ان کے لیے کوئی نقصان دہ ہوگی کیونکہ وہ اپنی حقیقت سے خوب واقف ہیں، اور انتہائی قسم کے بزدل لوگ ہیں، ڈرنے ان کے دلوں پر قبضہ کیا ہوا ہے، یہی حقیقی دشمن ہیں شدید دشمن ہیں آپ کے اور مومنوں کے، اے میرے پیارے پیغمبر صلی اللہ علیہ وآلہ وسلم! آپ ان سے خبردار رہیں، اللہ تعالیٰ ان کو ہلاک کرے اور اپنی رحمت سے اللہ تعالیٰ ان کو دور کرے کس طریقے سے یہ حق سے ہٹ جاتے ہیں اور دور ہو جاتے ہیں اور اپنے نفاق اور گمراہی میں لپک جاتے ہیں؟

(سبحان اللہ) کتنے پیارے انداز میں جب بات ان کے ظاہر اور باطن کی ہو رہی ہے اور نفاق کا معنی یہ ہے تو کتنے پیارے انداز میں کہ ظاہر سے بڑے خوبصورت تھے (شکل و صورت سے)، بولنے کا انداز بڑا عمدہ ہے اندر سے فارغ ہیں۔ اندر سے کیوں فارغ ہیں؟ کیونکہ نہ تو کوئی علم ان کو فائدہ پہنچا سکتا ہے، نہ تو وہ سمجھنا چاہتے ہیں نہ سمجھیں گے، جس کے دل میں کفر ہو اُس کے دل میں کسی خیر کی امید نہیں کی جاسکتی (نعوذ باللہ)۔

پھر اللہ تعالیٰ کا ارشاد ہے ان کی اور نشانی، بڑی عجیب نشانی سنیں ذرا! اللہ تعالیٰ کا ارشاد ہے:

﴿وَإِذَا قِيلَ لَهُمْ تَعَالَوْا يَسْتَغْفِرْ لَكُمْ رَسُولُ اللَّهِ لَوَّوْا رُءُوسَهُمْ وَرَأَيْتَهُمْ يَصُدُّونَ وَهُمْ

مُسْتَكْبِرُونَ ﴿٥﴾ [المنافقون: 5]

جب ان منافقین سے یہ کہا جاتا ہے کہ آؤ اور توبہ کرو اپنا عذر پیش کرو جو تم سے غلطی ہوئی ہے جو غلط باتیں کی ہیں جو بے وقوفی کر بیٹھے ہو ان سے توبہ کرو، اور اللہ تعالیٰ کے پیارے پیغمبر صلی اللہ علیہ وآلہ وسلم جو ہیں وہ آپ کے لیے اللہ تعالیٰ سے بخشش کی دعا کریں گے تاکہ اللہ تعالیٰ تمہارے گناہوں کو معاف کر دے، تو وہ اپنے سر پھیر لیتے ہیں مذاق کرتے ہوئے اور تکبر کرتے ہوئے، اور آپ دیکھتے ہیں اے میرے پیارے پیغمبر صلی اللہ علیہ وآلہ وسلم! کہ کس طریقے سے

یہ اپنا منہ پھیرتے ہوئے حق سے دوری اختیار کرتے ہیں اور رکاوٹیں پیدا کرتے ہیں اپنے لیے اور دوسروں کے لیے اور بہت ہی بڑا تکبر کرتے ہیں (سبحان اللہ)۔

اُن کے خیر کے لیے کہا جا رہا ہے کہ توبہ کرو اور آپ صلی اللہ علیہ وآلہ وسلم آپ کے لیے دعائے مغفرت کریں گے، نہ مغفرت چاہتے ہیں نہ اُن کو ضرورت ہے (سبحان اللہ) کیونکہ حقیقتاً وہ مومن تو ہیں نہیں، مغفرت کی تو مومن کو ضرورت ہوتی ہے ناگناہوں کی بخشش کی، وہ تو اندر ہے کفر (نعوذ باللہ)!

پھر دیکھیں اس کا جواب ہے، یعنی بڑا پیارا جواب دیا ہے اللہ تعالیٰ نے، اللہ تعالیٰ کا ارشاد ہے:

﴿سَاءَ عَلَيْهِمْ أَسْتَغْفَرْتَ لَهُمْ أَمْ لَمْ تَسْتَغْفِرْ لَهُمْ لَنْ يَغْفِرَ اللَّهُ لَهُمْ إِنَّ اللَّهَ لَا يَهْدِي﴾

الْقَوْمَ الْفَاسِقِينَ ﴿٦﴾ [المنافقون: 6]

اے میرے پیارے پیغمبر صلی اللہ علیہ وآلہ وسلم! برابر ہے چاہے آپ اُن کے لیے دعائے مغفرت کریں یا نہ کریں اللہ تعالیٰ کبھی اُن کو بخشے والا نہیں ہے (کبھی بخشش نہیں کرے گا اللہ تعالیٰ اُن کی، معاف نہیں کرے گا!) جب تک کہ سچی توبہ نہیں کرتے اللہ تعالیٰ مغفرت نہیں کرے گا، توبہ کرنے والے نہیں ہیں کیونکہ دل میں تو کفر ہے (سبحان اللہ: اس لیے فرمایا ﴿لَنْ يَغْفِرَ اللَّهُ لَهُمْ﴾) کیونکہ مصر ہیں اپنے گناہوں پر اور اپنے فسق پر قائم ہیں۔

اور قاعدہ یہ ہے کہ ﴿إِنَّ اللَّهَ لَا يَهْدِي الْقَوْمَ الْفَاسِقِينَ﴾: اللہ تعالیٰ نافرمانوں کو فاسقوں کو کبھی ہدایت نہیں دیتا۔ ابھی کیا گزرا ہے عقیدہ واسطیہ کے درس میں؟ قاعدہ کیا تھا؟ ”آمِنٌ تَهْتَدِ تَهْتَدِي“: ایمان لے کر آتے ہو اللہ تعالیٰ ہدایت دیتا ہے، جب ایمان میں کمزوری ہوتی ہے ہدایت میں کمزوری ہے، اب جو فاسق ہے نافرمان ہے اور (نعوذ باللہ) نفاق اکبر یا فسوق اور نافرمانی تو پھر تو ہدایت ناممکن ہے!

پھر اللہ تعالیٰ کا ارشاد ہے، ایک اور نشانی دیکھیں ذرا علامت منافقین کی اُس زمانے میں:

﴿هُمُ الَّذِينَ يَقُولُونَ لَا تُنْفِقُوا عَلَيَّ مِنْ عِنْدِ رَسُولِ اللَّهِ حَتَّى يَنْفَضُوا ۗ وَاللَّهُ خَزَائِنُ السَّمَوَاتِ

وَالْأَرْضِ وَلَكِنَّ الْمُنْفِقِينَ لَا يَفْقَهُونَ ﴿٧﴾ [المنافقون: 7]

یہ جو منافق ہیں وہ یہ کہتے ہیں اہل مدینہ سے کہ اللہ تعالیٰ کے پیارے پیغمبر صلی اللہ علیہ وآلہ وسلم کے صحابہ پر خرچ نہ کرو ان کو نفقہ نہ دو یہاں تک کہ یہ منتشر ہو جائیں اور چلے جائیں۔ (یعنی تکلیف پہنچانی ہے، یہ اٹھ کر چلے جائیں آپ صلی اللہ علیہ وآلہ وسلم ان کو کچھ نہ دیں ان کے سامنے کیونکہ وہ حقدار ہیں تو وہ لے لیں گے، ان کو اذیت پہنچانی ہے)

اب جواب دیکھیں بڑا پیارا جواب ہے اللہ تعالیٰ کی طرف سے: ﴿وَلِلَّهِ خَزَائِنُ السَّمَوَاتِ وَالْأَرْضِ﴾ (تمام خزانے آسمانوں کے اور زمین کے اللہ تعالیٰ کے ہیں) ﴿وَلَكِنَّ الْمُنْفِقِينَ لَا يَفْقَهُونَ﴾ (لیکن منافقین جو ہیں وہ سمجھتے نہیں ہیں (حقیقت یہ ہے)): تمام خزانے جن میں تمام رزق موجود ہے اللہ تعالیٰ جسے چاہے عطا کرے اور جسے چاہے اللہ تعالیٰ منع کر دے۔

اب دینے اور منع کرنے کی جو حقیقت ہے یہ منافقین سمجھ نہیں سکتے، دو باتیں ہیں: (۱) ایک تو رزق اللہ تعالیٰ کی طرف سے ہے خزانے سب اللہ تعالیٰ کے ہاتھ میں ہیں، جاہل ہیں ان کو سمجھ نہیں ہے۔ (۲) اور یہ کہ اللہ تعالیٰ جسے چاہے عطا فرمائے، اس حقیقت سے بھی غافل ہیں (نعوذ باللہ)۔
پھر اللہ تعالیٰ کا ارشاد ہے، ایک اور نشانی ان منافقین کی:

﴿يَقُولُونَ لَيْنَا جَعْنَا إِلَى الْمَدِينَةِ لَيُخْرِجَنَّ الْأَعَزُّ مِنْهَا الْأَذَلَّ وَلِلَّهِ الْعِزَّةُ وَلِرَسُولِهِ

وَلِلْمُؤْمِنِينَ وَلَكِنَّ الْمُنْفِقِينَ لَا يَعْلَمُونَ ﴿۸﴾ [المنافقون: 8]

ایک اور بھی عجیب بات کر دی منافقین نے! کہتے ہیں: جب ہم مدینہ واپس آئیں گے تو یقیناً ہم میں سے جو سب سے عزت والا گروہ ہے وہ اسے نکالے گا جو سب سے ذلیل گروہ ہے (نعوذ باللہ)، اور ان کا اشارہ کہ عزت والے ہم ہیں، اور اہل ایمان جو ہیں (نعوذ باللہ) وہ ذلت والے ہیں۔

اس کا جواب دیکھیں بڑا پیارا جواب ہے: ﴿وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ﴾: کہ عزت تو حقیقتاً اللہ تعالیٰ کی ہے، اللہ تعالیٰ کے رسول کی ہے (علیہ الصلوٰۃ والسلام)، اور مومنوں کی ہے جو لوگ اللہ تعالیٰ پر ایمان رکھتے ہیں اور اللہ تعالیٰ کے پیارے پیغمبر صلی اللہ علیہ وآلہ وسلم پر ایمان رکھتے ہیں اور اس ایمان کا حق ادا کرتے ہیں (کسی اور کے لیے عزت ہے ہی نہیں)۔

اور یہ حقیقت ہے: ﴿وَلَكِنَّ الْمُنْفِقِينَ لَا يَعْلَمُونَ﴾: کہ منافقین جو ہیں وہ جانتے نہیں ہیں کیونکہ جہالت کی انتہا ہے! اس حقیقت کو جاننے سے محروم ہیں۔
پھر اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَٰئِكَ

هُمُ الْخَسِرُونَ ﴿٩﴾ [المنافقون: 9]

اے ایمان والو! جنہوں نے تصدیق کی ہے اللہ تعالیٰ کی اور اللہ تعالیٰ کے پیارے پیغمبر صلی اللہ علیہ وآلہ وسلم کی اور شریعت پر عمل پیرا ہوئے کہ تمہیں تمہارے مال اور اولاد غافل نہ کر دیں مصروف نہ کر دیں اللہ تعالیٰ کی عبادت سے، فرمانبرداری سے اور ذکر سے، اور جو مصروف ہو جاتے ہیں غافل ہو جاتے ہیں اپنے مال اور اولاد کی وجہ سے اللہ تعالیٰ کی عبادت سے، ذکر سے اور فرمانبرداری سے تو یقیناً یہی لوگ ہیں جو دھوکا کھانے والے ہیں اور خسارہ پانے والے ہیں جو اللہ تعالیٰ کے کرم سے اور رحمت سے محروم ہونے والے ہیں (نعوذ باللہ)۔

جب بات آئی نفاق کی دینے کی تو منافقین کا عمل تو یہ ہے وہ دینا نہیں چاہتے کیونکہ دل میں تو ایمان ہے نہیں، لیکن اہل ایمان اللہ تعالیٰ سے ڈرنے والے ہیں اور سچے مومن ہیں تو ان کے لیے یہ پیغام ہے کہ ان کے مال، ان کی اولاد، اللہ تعالیٰ کے ذکر سے اللہ تعالیٰ کی عبادت سے انہیں مصروف نہ کریں کیونکہ اللہ تعالیٰ کی نعمت ہے اور نعمت کا شکر ادا کیا جاتا ہے اور عمل سے شکر ادا کیا جاتا ہے (سبحان اللہ)، اور جو ایسا کرے گا تو وہی خسارہ پانے والے ہوں گے۔
پھر اللہ تعالیٰ کا ارشاد ہے:

﴿وَأَنْفِقُوا مِنْ مَّا رَزَقْنَاكُمْ مِنْ قَبْلِ أَنْ يَأْتِيَ أَحَدَكُمُ الْمَوْتُ فَيَقُولَ رَبِّ لَوْلَا أَخَّرْتَنِي إِلَىٰ

أَجَلٍ قَرِيبٍ فَأَصَّدَّقَ وَأَكُنْ مِنَ الصَّالِحِينَ ﴿١٠﴾ [المنافقون: 10]

اے مومنو! اللہ کے راستے میں خرچ کرو جو کچھ ہم نے تمہیں عطا کیا ہے، اور خیر کے راستے میں خرچ کرو اور اس میں جلدی بھی کرو اس سے پہلے کہ تم میں سے کسی کو موت آجائے اور موت کی علامات دیکھنا شروع ہو جائے تو ندامت میں

یہ کہہ بیٹھے کہ اے میرے رب! مجھے کوئی مہلت دے دیتے اور میرے رب! موت کے وقت کو تھوڑا سا مؤجل کر لیتے تاکہ میں اپنے مال سے صدقہ دے دیتا اور متقین پر ہیزگاروں اور صالح لوگوں میں شامل ہو جاتا۔ اس کے جواب میں اللہ تعالیٰ کا ارشاد ہے:

﴿وَلَنْ يُؤَخِّرَ اللَّهُ نَفْسًا إِذَا جَاءَ أَجَلُهَا وَاللَّهُ خَبِيرٌ بِمَا تَعْمَلُونَ﴾ [المنافقون: 11]

ہر گز نہیں، اللہ تعالیٰ کسی نفس کو مہلت نہیں دیتا جب اُس کی موت کا وقت آجاتا ہے اور اس کی عمر کا خاتمہ ہو جاتا ہے، اور اللہ تعالیٰ خوب باخبر ہے جو کچھ تم کرتے ہو چاہے خیر ہو یا شر ہو، اور اللہ تعالیٰ نے تم سے ان تمام چیزوں کا حساب بھی لینا ہے۔ جو بھی تمہارے اعمال ہیں جو بھی تم کرتے ہو ان تمام اعمال کا تم لوگوں نے اپنے رب کو جواب دینا ہے اور رب نے ہی حساب لینا ہے چاہے اچھا کیا ہے چاہے بُرا کیا ہے اس لیے ابھی دنیا میں وقت ہے، اہل ایمان کا طرز عمل منافقین سے بالکل الگ ہے۔ دیکھیں سورۃ کا نام کیا ہے؟ منافقون ہے۔ اختتام کس چیز پر ہوا ہے؟ آخر میں پیغام کس کے لیے ہے؟ اہل ایمان کے لیے ہے۔

کہ جو راستہ منافقین کا ہے وہ بڑا خطرناک راستہ ہے خسارے کا راستہ ہے تباہی کا راستہ ہے ہلاکت کا راستہ ہے، اس میں کوئی خیر نہیں ہے، دوسرا راستہ ایمان کا راستہ ہے اہل ایمان کا راستہ ہے جس میں خیر ہی خیر ہے جس کا انجام بہت اچھا ہے: اور دونوں راستے برابر نہیں ہیں، تو مومنوں کو چاہیے کہ وہ غلطی نہ کریں جو منافقین کر چکے ہیں۔

اور وقت کیونکہ قیمتی ہوتا ہے تو وقت کو ضائع نہیں کرنا، یہ مال یہ اولاد اللہ تعالیٰ کی طرف سے آزمائش ہیں (نعمتیں ہیں اور آزمائش بھی ہیں)، اگر یہ مال اور یہ اولاد اللہ تعالیٰ کے ذکر سے عبادت سے، فرائض کی ادائیگی سے اور اللہ تعالیٰ کی فرمانبرداری سے اور اطاعت سے مصروف کر دیں مشغول کر دیں تو پھر اس میں کیا خیر ہے!؟

ایمان کے لیے وقت درکار ہے اور وقت کے لیے آپ کو اپنے مال میں سے اپنی اولاد میں سے وقت نکالنا پڑے گا اور اس مال کو اور اولاد کو اپنی بھلائی کے لیے اور اُن کی بھلائی کے لیے اللہ تعالیٰ کا فرمانبردار بنانا ہی پڑے گا۔

پھر بات آئی نفقہ کی، منافقین تو پریشان کرتے تھے نہ دینا چاہتے تھے اللہ تعالیٰ کے راستے میں، ابھی دو اللہ کے راستے میں ابھی وقت ہے اس سے پہلے کہ موت آجائے، پھر موت کا جب وقت مقرر ہو جاتا ہے پھر ندامت کے سوا کچھ نہیں اُن لوگوں کے لیے جو کوتاہی کر چکے ہیں غلطی کر چکے ہیں۔

اب دیکھیں بات کہ مرنے والا کیا تمنا کرے گا؟ اے میرے رب! مجھے تھوڑی سی مہلت دے دے تاکہ میں نفقہ کر کے آؤں۔

علماء کہتے ہیں کہ مرنے کے بعد جو مرنے والے کے لیے سب سے زیادہ فائدہ مند چیز ہے وہ ہے اللہ تعالیٰ کے راستے میں خرچ کرنا، کیونکہ اس آیت میں دلیل ہے، اُس نے یہ نہیں کہا کہ میں تھوڑا نماز پڑھ کر آتا ہوں یا زکوٰۃ یا میں اور کوئی عمل کر کے آتا ہوں، نہیں! ﴿فَأَصَدِّقْ وَأَكُنْ مِنَ الصَّالِحِينَ﴾ (تھوڑی مہلت دے تاکہ میں صدقہ دے دوں)۔ تو دیکھ لیں پھر کہ صدقے کی کیا خیر ہے اور کتنا فائدہ ہے! (سبحان اللہ)۔

تو اس لیے ہمیں چاہیے کہ خاص طور پر جو صدقہ جاریہ ہے جس کو اللہ تعالیٰ نے استطاعت دی ہے تو اُس میں اُسے کوتاہی یا بخیلی سے کام نہیں لینا چاہیے۔

اور پھر آخری پیغام ایک حقیقت ہے کہ اللہ تعالیٰ کبھی کسی نفس کو جس کا وقت مقرر ہو جائے (موت کا وقت مقرر ہو جائے) وہ ایک لمحے کے لیے آگے پیچھے نہیں ہو سکتا واپس، اور سچ یہ ہے کہ اللہ تعالیٰ خوب باخبر ہے ہمارے اعمالوں سے جو ہم کر رہے ہیں، کچھ چھپا نہیں سکتے ہم، اچھا عمل ہے یا بُرا عمل ہے ہم اپنے اعمال کے جوابدہ ہیں اور حساب ہمارا ہمارے رب نے ہم سے لینا ہے۔

اللہ سے دعا ہے کہ اللہ تعالیٰ ہمارے لیے آسانی فرمائے، جو ایمان کا راستہ ہے اللہ تعالیٰ ہمارے لیے میسر فرمائے، جو نفاق اور نافرمانی کا راستہ ہے اللہ تعالیٰ ہم سب کو اُس سے محفوظ فرمائے اور دور فرمائے (واللہ اعلم)۔

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ



[mp3 Audio](#)

یہ رسالہ ڈاکٹر مرتضیٰ بن بخش (حفظہ اللہ) کے آڈیو درس (سورة المنافقون) سے لیا گیا ہے۔ سبق لسانی اور تعبیر کی غلطی کو درست کر دیا گیا ہے۔ قارئین کرام سے گزارش ہے کہ اگر کوئی اور غلطی نظر آئے تو ضرور آگاہ کریں اور اس خیر کے کام میں شامل ہو جائیں۔